

नञ्सुभ्याम् । (१७२/३९०६)

नञ्सुभ्यां परमुत्तरपदं बहुव्रीहौ समासेऽन्तोदात्तं भवति । अयवो देशः । अत्रीहिः । अमाषः । सुयवः । सुव्रीहिः । सुमाषः । समासस्यैतदन्तोदात्तत्वमिष्यते । समासान्ताश्चावयवा भवन्ति इति अनृचः, बह्वृचः इत्यत्र कृते समासान्तेऽन्तोदात्तत्वं भवति ॥

कपि पूर्वम् । (१७३/३९०७)

नञ्सुभ्यां 'कपि परतः पूर्वमन्तोदात्तं भवति । अकुमारीको देशः । अवृषलीकः^२ । अब्रह्मबन्धूकः । सुकुमारीकः । सुवृषलीकः^३ । सुब्रह्मबन्धूकः ॥

ह्रस्वान्तेऽन्त्यात् पूर्वम् । (१७४/३९०८)

ह्रस्वोऽन्तो यस्य तदिदं ह्रस्वान्तमुत्तरपदं समासो वा, तत्रान्त्यात् पूर्वमुदात्तं भवति कपि परतो नञ्सुभ्यां परं बहुव्रीहौ समासे । अयवको देशः । अत्रीहिकः । अमाषकः । सुयवकः । सुव्रीहिकः । सुमाषकः । 'पूर्वमिति वर्तमाने पुनः पूर्वग्रहणं प्रवृत्तिभेदेन नियमप्रतिपत्त्यर्थम्, ह्रस्वान्तेऽन्त्यात् पूर्वमुदात्तं भवति, न कपि पूर्वम् इति । तेन अज्ञकः, सुज्ञकः इत्यत्र^५ कबन्तस्यैवान्तोदात्तत्वं भवति ॥

बहोर्नञ्वदुत्तरपदभूमिनि । (१७५/३९०९)

उत्तरपदार्थबहुत्वे यो बहुशब्दो वर्तते तस्मात् नञ इव स्वरो भवति । 'नञ्सुभ्याम्' (६.२.१७२/३९०६) इत्युक्तम्, बहोरपि तथा भवति । बहुयवो देशः । बहुव्रीहिः । बहुतिलः । 'कपि पूर्वम्' (६.२.१७३/३९०७) इत्युक्तम्, बहोरपि तथा भवति । बहुकुमारीको देशः । बहुवृषलीकः । बहुब्रह्मबन्धूकः । 'ह्रस्वान्तेऽन्त्यात् पूर्वम्' (६.२.१७४/३९०८) इत्युक्तम्, बहोरपि तथा भवति । बहुयवको देशः । बहुव्रीहिकः । बहुमाषकः । 'नञो जरमरमित्रमृताः' (६.२.११६/३८५०) इत्युक्तम्, बहोरपि तथा भवति । बहुजरः । बहुमरः । बहुमित्रः । बहुमृतः । उत्तरपदभूमिनि इति किम् ? बहुषु मनः अस्य बहुमनाः^५ अयम् ॥

न गुणादयोऽवयवाः । (१७६/३९१०)

गुणादयोऽवयववाचिनो बहोरुत्तरे बहुव्रीहौ नान्तोदात्ताः भवन्ति । बहुगुणा रज्जुः । बहुक्षरं पदम् । बहुच्छन्दो मानम् । बहुसूक्तः । बहुध्यायः । गुणादिराकृतिगणो द्रष्टव्यः । अवयवाः इति किम् ? बहुगुणो ब्राह्मणः । अध्ययनश्रुतसदाचारादयोऽत्र गुणाः^६ ॥

1. उत्तरपदं इत्यधिकम् फ. 2. देशः इत्यधिकम् फ. 3. देशः इत्यधिकम् फ. 4. कपि पूर्वमिति प्राप्ते फ. 5. न भवति इत्यधिकम् फ. 6. अयम् नास्ति फ. 7. गुण अक्षर अध्याय सूक्त छन्दोमान आकृतिगणः इत्यधिकम् ड.